

मेरी भव बाधा हरो श्री श्यामा नागरि साईं ।

अमड़ि श्री मैथिलि जो मोहु दे अमृत नाम सुखदाइ ॥

कृपा निधान साहिब मिठा फरमाइनि था : बोलिणा सत् श्री  
वाहगुरु ! साहिब मिठिड़ा वेनती करे चवनि था : मिठी स्वामिनि !  
मुंहिजी भव बाधा दूरि करियो । जेको मूं खे विछोड़े जो भउ  
आहे सो दूरि करियो । ( दुआ मंगां सचे रब ताई, विछोड़ा न होवे  
दुहां बेलियां दां । ) कृपा निधान रुगो पंहिजे लाइ न था घुरनि  
पर जेके बि ब्र दिलियूं मिली हिकु थियूं आहिनि उन्हनि सभिनी  
जे सदां मिलण ऐं मिलिए रहण लाइ था दुआ घुरनि ।

हे बृज स्वामिनि जा साईं प्यारा बृज चंद्र ! असां जूं सभु  
बाधाऊं दूरि करियो । इहा असां ते बाझ करियो जो असां खे श्री  
साकेत स्वामिनि अमड़ि जे चरण कमलनि में तन मन साह प्राण  
खां वधीक ममता थिए । जियं मछी अ खे पाणी, निर्धन खे धनु,  
चकुवी अ खे प्रभाति जी चाह आहे, जियं चकोरु हिक टिक  
चंद्रमा दे निहारे । जियं भंवरु गुलड़े में वेही कुलिबानु थिए तियं  
पद मंजीर में वेही कुलिबानु थियूं । इन्हीय प्रीति खां बि क्रोड़ें  
गुणा वधीक अनुरागु थिए । असां जी ज़िभिड़ी अ में अमृत  
जहिड़ो स्वादु दियो त असां श्री साकेत स्वामिनी अ जो मिठो  
नामु जपियूं त प्यारो राघवुलालु गद्गद् थिए । वरी जे श्रीरामनामु  
जपियूं त मिठी सरकार प्रसन्न थियनि । युगल धणी हिक ब्रिए  
जे नाम ते आशिक आहिनि । हिक ब्रिए जे नाम बुधण सां सुरति  
भुलिजी थी वर्जेनि ।

साहिब मिठा लीलाए चवनि था त असां पंहिजे सुख लाइ  
 अमृतु न था चाहियूं पर युगल खे सुखी करण था घुरूं ।  
 साहिब मिठा राति दीह युगल जे सुखनि जा घाट था घड़ीनि ।  
 श्री मैथिलि चंद्र मालिक जी अहिड़ी आशीश वणी ।  
 जो पाए पांदु गिचीअ में पिननि पंज कणी ।  
 अहिड़ो बहुगुण बालको कंहि जणिया न बि थणी ।  
 मालिक दिनसि महिर सां महिबत जी मणी ।  
 सहिचरि रूप सां स्वामिनि जी करनि वार फणी ।  
 सदोरी सेवा जी रखे सरिति घणी ।  
 श्री सीय देवीअ जे सुखनि जी सोरिनि सुमरिणी ।  
 गरीबि श्रीखण्डि गुलिड़ी भली माउ जणी ।  
 श्री धरा नन्दनि धणी, जिनि रीझायो रस सां ॥

साईं मिठा विनय था करनि त हे प्रभू ! असां खे श्रीजू  
 महाराजनि ऐं एदो मोहु दियो जिय अज्ञानिणि माउ पंहिजे  
 इकलोते बचे में रखंदी आहे । गण गीत ऐं सियाणप न हुजे ।  
 उन मोह में ई मधुरता आहे उन सां गदु वरी सन्दनि अमृत नामु  
 बि दियो ।

या हे श्याम सुन्दर नागर जा साईं श्री बृज स्वामिनी या  
 ललिता आदि नारियुनि जा मिठा मालिक ! मूं खे अमृत नामु  
 उतां जो दियो जेको संधाइतो सदु तवहां बुधो था । उतां जो  
 अमृत नामु श्री साकेत स्वामिनि जो दियो ।

अहिड़ा निमाणा बोल साईं मिठिड़नि जा बुधी श्री बृज

सरकार खेनि कछिड़ी अ में खणी प्यारु कयुनि । जेतिरा विराट  
भगुवानु खे वार ओतिरियूं आशीशूं दिनियूं त तवहां जूं सभु  
आशूं पूर्ण थींदियूं । तवहां खे सभु सुख प्राप्त थींदा । सदां  
मालिक सां मिलिया रहंदो ।

अहिड़ी तरह साईं मिठा अनंत आशीशूं खटी पंहिजे सनेह  
समाज में युगल सरकार तां आरती उतारे मंगल मनाए युगल खे  
मधुर भोजन खाराइनि था । साईं अमां बि मधुर प्रसादु पाए  
गद् गद् थिया ।

मिठिड़े बाबल साईं अ जी सदाई जै ।